

د عبدالقادر خان خټک د غزل يوه تنقيدي جائزه

A Study of the Ghazal of Abdul Qadar Khan Khattak

ډاکټر بشري اکرام*

Abstract:

“Abdul Qadir Khan Khattak was born in a family which was famous for pen and sword. He was the son of the great and warrior poet Khoshal Khan Khattak. He was a best poet, a best prove writer and a best translator. He has left a deewan of poetry which is consist of ghazals, Qaseeda and couplets. His central themes are Sufism, ethix, love and universal fact of death, besides this, his poetry is decorated with differnt figures of speech like similie and metaphor. He has a strong common don Arabic and Persian also that is why words of Arabic and Persian are also found in his poetry. His language is very easy that is why his verse has continuity and is comprehensive. This paper is a critical review of his ghazals in deewan.”

Keywords: Abdul Qadar Khan, Pashto, Poetry, Classic Pashto

عبدالقادر خټک د پښتو ادب يو نوموړی شاعر د توري او قلم خاوند د خوشحال خان خټک زوی ؤ. د پيدائش نېټه ئې ۱۰۶۳ هجري (۱۶۵۳ء) ټاکلې شوې ده. ابتدائي تعليم او تربيت ئې په خپل کور شوی ؤ. عبدالقادر خټک يو گڼ اړخيز او په هر لحاظ يو جامع شخصيت دی. هغه نه صرف شاعر دی بلکې نثر نگار هم دی. ترجمه ئې هم کړې ده. ولې په دې مقاله کښې به د هغه د شاعرۍ جاج اخېستی شي. د عبدالقادر خټک ديوان د لوستو نه پس د بنده مخې ته د شاعرۍ گڼ اړخونه راځي. د هغه د شاعرۍ د مختلفو مضمونونو يوه رنگارنگ گلدسته ده. د هغه په شاعرۍ کښې د غزلو نه علاوه قصېدې، رباعيات، مثنوي، مخمس، مربع، ترکيب بند، ترجيع بند او قطعات هم شته. ولې زه به صرف د هغه د غزلو په حواله خبره کوؤم. د ديوان د غزلو د لوستو نه پس چې کوم اړخونه زما مخې ته راغلل، زه د لاندینو سرخطونو د لاندې د هغه د فکر او فن په حواله بحث کول غواړم.

- ۱ تصوف
- ۲ د رسول مينه
- ۳ اخلاقي شاعري
- ۴ انسان او دنيا فاني دي
- ۵ عشق مجازي
- ۶ پښتونولي
- ۷ په شېخ او ملا طنز

*Assistant Professor, Pashto Academy, Peshawer University.

- ۸ د زماني په بدللو اقدار و طنز
 ۹ تشبيه او استعاره
 ۱۰ ژبه او لهجه (Diction)
 ۱۱ موسيقيت (صنعت ردالعجز علي الصدر)
 ۱۲ د فارسي او عربي استعمال (ذواللغتين)
 په وړاندې ورکړې شوو سرخطونو به لږ ډېر تفصيل سره خبره اوکړو .

۱ تصوف:

د عبدالقادر خان خټک په شاعري کښې د تصوف رنگ ښه جوت ښکاري. د تصوف په سلسله کښې عبدالقادر خان خټک د حضرت سيد آدم بنوري رحمه الله مشهور خليفه او د لاهور د شيخ سعدي بخاري نقشبندي مريد و. هم دغه وجه ده چې ده ته خليفه صېب هم وئيلي شو. د ښاغلي خټک په شاعري کښې د زهد او تصوف چې کوم رنگ ښکاري، د هغې نه د دوئي د علميت پته لگي. په ډېرو اشعارو کښې ئې د عربي او فارسي ټکي په ډېر خوند استعمال کړي دي. معلومېږي دا چې عبدالقادر خټک په عربي او فارسي ښه عبور لرلو. د تصوف په حقله دوه قسمه نظريې دي چې يو ته همه اوست يعني وحدت الشهود وائي او دوېم ته همه اوست يعني وحدت الوجود وئيلي شي او ښاغلي خټک په تصوف کښې د وحدت الوجود د نظريې قائل دی. په دې لړ کښې بهرام زخمي وائي!

ښاغلي خټک په تصوف کښې د وحدت الوجود د نظريې قائل دی. هغه وائي چې د اهل نظر د کتلو په انداز کښې فرق دی چې ورته کائنات ځان له څيز ښکاري او د خدای پاک وجود ورته ځان له څيز ښکاري. د ښاغلي خټک په خيال داسې نه ده. هغه کائنات د وجد حقيقي جلوه گڼي. هغه وائي چې جزو يعني کائنات د کل يعني د ذات باري تعالي نه جدا څيز نه دی او ځکه نه دی چې که مونږ کائنات ته ځان له مقام ورکړو او خدای پاک ذات ځان له او گڼو نو د الله پاک ذات به محدود پاتې شي او هغه محدود نه شي کېدی. بلکې هغه د کائنات په هر څيز باندې محيط دی. په قران پاک کښې په آيات الکرسې کښې د دې خيال وضاحت ډېر په خوندوره طريقه شوی دی او ښاغلي خټک د دې خيال اظهار څه په دې الفاظو کښې کړی دی چې!

د ليدونکو په نظر کښې تفاوت دی
 او که نه وي جز جدا نه دی له کله (۱)

ابوالحسن نوري رحمه الله فرمائي چې تصوف هغه طاقت او قوت دی چې د هغې په ذريعه انسان د نفس ټول لذتونه ترک کړي. د تصوف په برکت د انسان ټول باطني نفرتونه، حسدونه او گندگي پاکېږي او د مينې محبت، رضا، صبر، سخاوت او فقر صلاحيتونه د تصوف په برکت خلا مومي. د

تصوف د مرحلو نه د تېرېدو نه پس د انسان اخلاق اعلیٰ درجې ته رسي . د انسانيت د معراج په لور روان وي .

د عبدالقادرخان خټک په شاعري کښې د تصوف په حقله ښاغلی ډاکټر پروېز مهجور خوېشگي ليکي:

“صوفيانه شاعري په عمومي توگه د موضوع په حواله د دوؤ غټو توکونه نه ترکيب مومي . يو عشق مجازي او محبت چې په صوفيانه اصطلاح کښې ورته حقيقي عشق وي او دوهم توکی اخلاق دی . ترکومه حده چې د عشق او محبت خبره ده نو د عبدالقادرخان خټک په صوفيانه شاعري کښې د دې رنگ پوره غلبه ده . د دوي په شاعري کښې عشق او محبت په پوره صوفيانه شان او لوړوالی په نظري او قلبي دواړو حيثيتونو کښې موجود دی . د پښتو په کلاسيک شاعري کښې د عشق او جمال په حواله دوي چې څه وييلي دي او په کوم فلسفيانه، عارفانه او شاعرانه انداز کښې ئې وييلي دي، دا ټول د دوي د يو ځانگړي شان او مقام په ټاکلو کښې لوی لاس لري.” (۲)

د عبدالقادرخان خټک د تصوف په لړ کښې به د ډاکټر راج ولي شاه خټک رای هم اوگورو!

“AbdulQadir Khan Khattak considers physical reality to be a reflection of the absoluter reality. He says those who see a difference between the two are mistaken. But those who have the piercing right of true insight can see beneath the surface of things. They can perceive absolute reality in its various physical forms. He says about absolute reality. “Beauty can be seen in all forms by those whose hearts have been illuminated by love.”

In a sense Abdul Qadir Khan Khattak is saying,

“Beauty lies in the eyes of the beholders.” (۳)

د تصوف په حقله د عبدالقادرخان خټک خيالات ډېر دقيق نه دي . ژبه ئې صفا و صوفيانه خيالات ئې په ډېرې بې تکلفۍ ، راوڼۍ او سادگۍ سره بيان کړي دي او د تخيل قوت ئې هم د ستاينې وړ دی . د تصوف په حقله هر هغه مضمون چې د ده نه وړاندې د شعر په انداز کښې بيان شوی دی ، عبدالقادرخان خټک په يو داسې طرز بيان کړی دی چې خالص نوی معلومېږي . لکه د مثال په توگه دا يو څو شعرونه به ئې اوگورو:

که په تور کښې جلوه گر شي که په سپين کښې
گاه په سترگو په رخسار او په جبين کښې
د صغان په دود ئې وران کاندې په دين کښې
بلبلانو ته ښکاره شي په نسرين کښې

دلبر مخ راته ښائي په هر آئين کښې
گاه په زلفو کښې ځای اوکه زړه راکاږي
کله کله په ترسا کښې مخ څرگند کا
په چراغ کښې تجکلي اوکه پتنگ ته

په هر څه کښې گوره يار عبدالقادره که دې نشته شک گومان په خپل يقين کښې (۴)

د رسول-مينه:

د صلي الله عليه وسلم مينه زمونږ د ايمان برخه ده. حديث پاک دی چې "ترهغې د يو مسلمان ايمان مکمل نشي کېدلی تر څو چې ورته زه د ځان، مورپلار او اولاد نه خوږ نه شم"، عبدالقادر خان خټک د خدای د مينې سره سره د رسول-په مينه هم مست دی. د هغه د ډېرو شعرونو نه د رسول-وسلم سره د مينې اندازه کېږي او د هغه د سوچه مسلماني پته ترې لگي. لکه چې وائي:

خدای په خپله ستا صفت دی بيان کړی
نه شته شی چې مدحه ستا د اوصاف نه کا
چې ئې ستا په شريعت قدم ثابت کړه
له صراطه دې هغه سړی خوف نه کا" (۵)

د عبدالقادر خان خټک عقبه ده چې که څوک په سنت رسول پوره پوره عمل کوي نو د هغوي جنت ته په تلو کښې بيا څه شک نشته. بل ځای د رسول په مينه کښې داسې گویا دی.

چې اولیده بشر ستا کمترین غلام شو نمر ستا
گل له شرمه خولې پرېږدي چې په مخ شي برابر ستا
مياشت او وربخ د مخ نقاب کړه چې په مخ شوه برابر ستا
تل دا خواست عبدالقادر کړه چې که خاورې شي د در ستا" (۶)

اخلاقي شاعري:

د اخلاقي شاعرۍ رواج په پښتو کښې د عبدالقادر نه مخکښې ؤ او عبدالقادر خان خټک هم په هغه شاعرانو کښې دی چې اخلاقي مسئلې ئې په شاعرۍ کښې په ساده او اسان انداز کښې بيان کړي دي. د هغه نه مخکښې خوشحال خان بابا او رحمان بابا هم په شاعرۍ کښې اخلاقي خبرې کړي دي. د يو ايډيل مومن دپاره چې کوم ضروري صفات دي، د هغې صفاتو ذکر دواړو لويو شاعرانو کړی دی او عبدالقادر خان هم د دوي په قدم قدم اېښی دی. عبدالقادر خان خټک چې کوم اخلاقي صفات بيان کړي دي، هغه د يو مومن د کردار ټوله رغونه سازوي.

۱ قناعت:

قناعت چې د انسان د عزت نفس او د خود دارۍ اهم جزو دی. داسې ئې بيان کړی دی. قناعت يو داسې صفت دی چې انسان د ډېرو خصلتونو، او ناروا کارونو او حرامو نه ساتي.

که په شپږ اقليمه وي چې اووم غواړي
ه هغه ته بادشاه مه وايه گدا دی" (۷)

چې قانع په خشک و تر شي
هغه شاه د بحر و بر شي" (۸)

موږ به هرگز نه شي د حرص د کلي وږی
هیڅ کله به وږی نه شي موږ د قناعت" (۹)

۲ حسد:

حسد چې نېکي لکه د لرگو په شان سيزي، په دې حقله عبدالقادر خان خټک وائي:
"خوش په خپله بخړه شه حسد له هیچا مه کړه
هر چا ته رسېږي خپله بخړه خپل قسمت" (۱۰)

۳ محنت:

محنت د عظمت دویم نوم دی او محنتي د الله دوست وي- ښاغلی خټک محنت کش ته
داسې ډاډ ورکوي-

لکه وار د ښادني ځي د غم هم درومي
په محنت کښې زړه هر گز مه شه درهمه" (۱۱)
دغه شان محنتي خلقو څه داسې هم گویا دی:
د راحت امېد کوئ اهل محنتو
خدای به نه کاندې ضائع مشقت ستاسي" (۱۲)

3 جهد مسلسل:

په حرکت کښې برکت وي- ژوند د مسلسل کوشش نامه ده- اوبه چې یو ځای اودرېږي هم سخا شي- په
دې حقله خټک صېب د جهد مسلسل تلقین درسي کوي:

ژرنده هل څه حاصل کاندې چې گرځي
یو زمان قراری مه کړه له طلبه" (۱۳)

۵ شکر:

الله تعالی ناشکري نه خوښوي- څوک چې شکر ادا کوي، الله تعالی هغه له نور نور نعمتونه ورکوي -
عبدالقادر خان خټک د شکر په حقله وائي:

که ئې نوش عبدالقادر د شکر می کړه
پري به نه شي د مرگ تلخي شهد و شکر" (۱۴)

۶ طمع:

وئیلی شي چې د طمعې خای خالي وي. طمع صرف د الله د ذات نه پکار ده. د طمعې انجام داسې په گوته کوي.

چې دې طمع له چا شوه عبدالقادره
ته بنده شوې هغه ستا خداوندان دي (۱۵)
دغه شان د طامع په حقله وائي چې طامع سړی کله هم نه مړېږي.
که گنجونه د قارون ورته موجود شي
گمان مه کړه چې زړه سیر لري طامع (۱۶)

۷ علم:

انسان له الله د علم په وجه فضیلت ورکړی دی. د علم په وجه انسان د فرښتو نه هم افضل دی. د علم فضیلت داسې ښائي:

د سړي خربښت په علم په حکمت شي
د چارپايو خربدل وي په علف (۱۷)

۸ عمل:

خپل عمل د لارې مل دی. په دې حقله کښې ښاغلی خټک صېب وائي:
تنها هيخوک گورستان لره لار نه دي
خپل عمل غاړه غړی ورسره زغلي (۱۸)

۹ دولت:

دولت د عبدالقادر خان خټک په نظر کښې هېڅ شی نه دی. بلکې د دولت جمع کول د عذاب باعث دی. په دې حقله وائي:

چې ئې اوس په ټولولو نه مړېږی
هم دا خپل دولت به وکا په تا شند (۱۹)

۱۰ دل ازاري:

د چا زړه ازارول ښه کار نه دی. د دل آزاری په حقله وائي:
بنگ شراب سرود کوه عبدالقادره
خو يو مه کړه آرزده د مسلمان زړه (۲۰)

11 د انسان شر:

انسان هغه دی چې د هغه د شر نه نور خلق په امان وي. عبدالقادر خټک د په دی حقله وائي:

په معنی کښې بشر نه دی پرانګ لېوه دی
چې دده د لاسه مومي بشر بشر (۲۱)

۱۲ انسان د خپل صحبت نه پېژنده شي:

د انګرېزي ژبې مقوله ده چې (A man is known by the company he keeps) دا حقيقت دی چې عبدالقادر خټک په ډېر ښکلي مثال سره بيان کړی دی.

ښه په ښه باندې مټين وي بد په بدو
طلبگار د بازوباز دا زاغو زاغ وي (۲۲)

حديث دی چې څه ځان له خوښوې هغه بل مسلمان له هم خوښوي. د عبدالقادر صېب دا شعر د دې حديث ترجمان دی.

په دا دوه حرفه ادا مسلمانې ده
هر چې نه پسندی په ځان په چا مه پسند (۲۳)

13 د نفس پيروي :

د نفس پيروي انسان هلاکت طرف ته بيائي. عبدالقادر خټک د نفس د غلامۍ په حقله وائي !

په خدا په هوس تلۀ ئې شي دوزخ ته
په ژړا په غم په لوري د بهشت (۲۴)

ګناه د هر انسان نه کېږي خو په خپل ګناه شرمندۀ کېدل او پښېمانه کېدل د ايمان نڅېنه ده. عبدالقادر خټک چې د احساس ندامت په اوښکو خپل ګناهونه اووینځي.

بل کړه د اخلاص په غوړ چراغ د عبادت
موم د عصيان وئيلي کړه په اور د ندامت (۲۵)

لنډه دا چې د عبدالقادر خټک شاعري د اخلاقي تعليماتو يو رنگارنگ ګلدسته ده چې په کښې هر هغه توکی موندی شي چې د انسان د کردار رغونه ترې سازېږي. هغه انسان ته د علم حاصلولو درس ورکوي د عمل کولو تلقين کوي د حسد، اسراف، دل آزاری او طمعې غوندې خاصيتونو نه ځان د بېچ ساتلو نصيحت کوي او د الله ذکر، د الله تعالی د ذات سره محبت، د هغه در فنا حاصلولو د رسول پاک صلي الله عليه وسلم د اطاعت او د انسانيت د خدمت درس ورکوي لهندا دا چې دهغه د ديوان پاڼه پاڼه او يو يو شعر د پند و نصيحت نه ډکه ده. عبدالقادر د انسان هغه ټول خصوصيات په ګوته کړي دي کوم چې يو رښتوني انسان کښې په کار دي. داسې انسان چې د فرښتو نه افضل دی. د مثال په توګه به د لاندې شعرونه او ګورو چې څومره په ښکلي ډول په کښې عبدالقادر خټک د يو باکرداره انسان ټولې خوبۍ راغونډې کړي دي.

په دنيا په دين به جوړ پرې کاروبار کا
تل له خپله نفسه جنگ کوي کار زار کا
په حاجت کښې استغناء له دنيا دار کا
له دښمن سره په حلم زېست روزگار کا
په رښتيا وئيل حاصل خپل اعتبار کا
د بزرگانو په خدمت حامل وقار کا
که په بد وئيل ئې زاړه ازار کا" (۲۶)

دا خويونه که دانا سړي اختيار کا
عبادت د حق په صدق په اخلاص کا
په فقر او سخاوت کا بې متنه
وه دوستانو ته تل پند نصيحت وائي
له تمامو خلقو زېست په انصاف کاندي
شفقت مهرباني کا په خوارانو
جاھلانو سره زېست په خاموشي کا

دغه شان د يو عالم انساني خصوصيات داسې په گوته کوي:

دې به څرنگه د دين نگهباني کا
که د بخت د پاسه ناست وي سلطاني کا
تر جاهل به عالم زياته پښېماني کا
شېطان کله هومره ډېره ويراني کا
چې پېدا ورکښې خويونه انساني کا" (۲۷)

هر عالم چې تن پرست شي کامراني کا
چې له خدايه ويره کا عالم هغه دی
موافق چې ئې عمل له علمه نه وي
د عالم فساد سفاد د دوست عالم دی
د هغه عالم صحبت لکه دارو دي

۴ انسان او دنيا له فنا شته:

انسان او دنيا دواړه فاني دي او دا تريخ حقيقت د عبدالقادر په شاعري کښې دومره په زور سره بيان شوی دی چې د يو جدا سر خط لاندې پرې بحث کول غواړم. عبدالقادر ختيک وائي چې يو انسان هم د مرگ نه نه شي خلاصېدی. دمرگ په حقله وائي:

په ارمان په حسرت لاپل له جهانہ
که پرويز وه که دارا که منوچهر (۲۸)

عمر لکه د باد په شان تېرېږي او تېر ساعت په بيا بېرته نه راځي. دا حقيقت عبدالقادر خان ختيک داسې بيانوي -

لک او کروړ که پسې خرڅ عبدالقادر کا
هم تېر عمر به رانه شي په بيا راته (۲۹)

عبدالقادر ختيک د دنيا په ژوند نازېدونکي انسان ته وائي:

فلک تا غونې ډېر سم کړه ته پسې ئې
له غروره به تل څو درومي په لار کچ (۳۰)

ډېر ناز غرور خلق چې ځان ته څه وائي خو د مرگ په مخکښې هيڅ مجال نه لري. لکه يو شاعر وائي!

جو قیامت اٹھائے پھرتے تھے
 سورہے ہیں وہ لمبیاں تانے
 عبدالقادر ختیک وائي چي وار په وار به ټولو له مرګ راځي. د هغه دا وينا د قران مجيد د دې آيت
 تفسير دی چې کل نفس ذائقته الموت.

چې داخل دې د دنيا په خرابات کښې
 په وار وار به واړه څښي د مرګ اياغ" (۳۱)

عبدالقادر وائي چې دا قبرونه د عبرت منظر دی خو که څوک پرې پوهېږي.
 نصيحت وائي همېش عبدالقادره
 مردګان که څوک مني له ادېرو" (۳۲)

عشق مجازي:

عشق مجازي د عشق حقيقي دپاره يوه پورې ده او عبدالقادر ختیک هم په دې پورې ختلی دی. هغه
 هم د عشق په لمبو سوزېدلی دی. هغه هم د وصال او د هجران د کيفيت نه تېر شوی دی. هغه هم د
 محبوب خدوخال ستائيلی دي. د محبوب بې وفائي ئې ژړلې ده او د رقيب د ناکړدو نه تنګ دی او د
 واعظانو نصيحت پرې اثر نه کوي. د عبدالقادر ختیک د عشق فلسفه څه په داسې قسم ده.
 که خبر مې شې له خوګ خاطره تۀ شپه او ورځ به په نارو شې لکه زۀ
 څو تاوونه باندې تېر شي چې پخېږي د پخو په حال خبر نۀ دي اومه
 که ددې سوې چرې زړۀ د عشق په اور وي ستا به هله زړۀ په سوؤ باندې سوو" (۳۳)
 عبدالقادر ختیک ته خپل محبوب څۀ بې کچه بنائسته ښکاري. د خپل محبوب حسن څۀ په دې جوړ
 له ستائي:

هېڅ تشبیه تمثيل ئې نشته په جهان کښې نۀ پوهېږم چې يار څرنگه اوستايم
 ستا په حسن څوګند خورم په خپله مينه تر ځان زۀ عبدالقادر مئين په تا يم" (۳۴)
 د عبدالقادر ختیک محبوب دومره بې شانه ښکلی دی چې هغه ئې حسن ته حېران دريان پاتې دی.

چې وه مخ وه ته ئې ګورم ننډاره مې
 هرګز نۀ پرېږدي د سترګو وه ځمبل ته" (۳۵)

خو ولې د حسن سره سره د هغه محبوب ډېر غرور هم کوي.

مخ به چېرې راته سم کړې په يارۍ کښې
 که همېش به ئې لرې راته نگار کج" (۳۶)

عبدالقادرخٽڪ لکه د روايتي عاشق هميشه د دیدن په طمع وي او په دېدن پسې بې حده کړېږي -

هميشه د جدائي په درياب ډوب يم
د دیدن په طمع سر کړم کله پورته" (۳۷)

لکه د دنیا د نورو محبوبو په شان بې وفائي د عبدالقادرخٽڪ د محبوب شېوه هم ده خو هغه هم رښتونی عاشق دی - د محبوب بې وفائي ته ئې غاړه اېښودې ده او په سر سترگو ئې وړي -

خو دې زړه عبدالقادد جفا کړه
ستا جفا به وړې په سر په بصر هم ل" (۳۸)

هر شاعر جمالياتي ذوق لري - د فطرت زړه رابښکونکې ښکار او د محبوب خدوخال باندې هر شاعر شېدا وي او دغه حال د عبدالقادرخٽڪ هم دی - د محبوب خدوخال هم ستائلي دي - هغه د خپل محبوب د شونډو خوږوالی او شیریني ئې څه په دې جوړ له ستايلې ده -

له خوږو مې دواړه شونډو صبا نښتې
چې مې وزبېښل په خوب کښې د یار لب" (۳۹)

چې څنگه د محبوب شونډې خوږې دي، دغه شان ئې خبرې هم خوږې دي -

چې تارڅه وئیل دې هومره ډېر خواږه دي
د خوږو به دې څه خوند وي شکر لب" (۴۰)

هر عاشق د محبوب وصال غواړي - عبدالقادد هم په هغه عاشقانو کښې دی چې د وصال ارمان کوي او په هجران کښې خفه دلگیر وي -

چې مې یار له غېږې ځي د مرگ ساعت دی
درېغه مه وی د وصال د شپې صبا" (۴۱)

دغه شان د دیوان په یوشپېتم مخ وائي:

چې مې زړه د یار په وصل کښې خوشحال وه
يو په سله تر هغه هجران زهیر کړم" (۴۲)

غم په تورو شپو د انسان ملگری وي - که غم نه وی د خوشحالی احساس به هم چاته نه کېدو - په دې دنیا کښې داسې څوک هم شته چې څه غم به نه لري خو د هر چا خپل خپل غم وي او عبدالقادد خټک په دې خوشحال دی چې د مینې په غم کښې بند دیوان دی -

چې بې غمه نشته څوک عبدالقادد
ښه چې زه په غم د مینې گرفتار شوم" (۴۳)

کله چې يو عاشق په محبوب پسې کړېږي، په دیدن پسې ئې بې قراره وي او حالت ئې خراب وي نو واعظان ورته نصیحتونه کوي خو د عاشق په نصیحت څه داسې کیفیت د عبدالقادر هم دی.

نصیحت په عاشقانو اثر نه کا
نه د پیر نه د استاد نه د بابا" (۴۴)

عبدالقادر د واعظ په نصیحت ځان کونې کړی دی او ورته وائي چې بڼه به دا وي چې راته ئې نه کوي.

که هر څو نصیحت بڼه وائي واعظ
بهرتر دی چې ماته نه وائي واعظ" (۴۵)

هر عاشق د خپل محبوب سره رقیب نه شي برداشت کولی خو ولې د عبدالقادر دا حال دی چې د محبوب رقیب ته کنځل هم نه شي برداشت کولی.

چې رقیب وته ښکځل کوي زه سوزم
جگي جگي بې لمانه بل مه زور" (۴۶)

هم دغه رنگ ښاغلی خټک چغل خور ته وائي چې لگیا اوسه. څومره دې زړه وي، هغه هومره ماته د یار خلاف خبرې کوه. زما زړه ستا په خبرو د یار نه نه بدېږي او بیا څه داسې گویانه شي.

په چغلی مې ستا په یار مینه زیاتېږي
څو دې زړه هومره چغلي کوه چغل" (۴۷)

پښتونولي:

پښتونولي هم د عبدالقادر خټک د شاعرۍ یو جوت اړخ دی. لکه د خپل پلار په شان عبدالقادر خټک هم د پښتنو په حالت زار باندې ژړا کوي. د پښتنو د بې اتفاقی ژړا خوشحال خان خټک هم کړې ده. شاعر د قام سترگې وي. هغه د خپل قام په ښو او په بدو نظرساتي. شاعر په سینه کښې یو حساس زړه لري. په دې وجه د هغه مشاهده تېزه او ژوره وي هغه چې څه ويني هغه نور څوک نه ويني. شاعر د خپل قام په بدو خصلتونو هم نظرساتي او هغه ترې اوباسل غواړي. دغه شان جذبات د عبدالقادر خټک هم دي. په دې وجه مونږ هغه ته قام پرست شاعر وئیلی شو. چې د خپل قوم په خوږ خوږمن دی. ښاغلی خټک د پښتنو دا بد خویونه ژاړي.

پښتانه	کوتاه	اندېش	دي	سود غلیم ته زیان د خوېش دي
نو	شدارو	پکښې	نایاب	دي
حریصان	طامع	سترگ	وږي	په بد خوئي نمک درېش دي
ملکان	ئې	ادم	کش	دي
پیر	مرید	ئې	جهالت	دی

نه په دین نه په کېش دي" (۴۸)

په شېخ ملا طنز:

شاعر يو حساس او ايماندار انسان وي. په هغه وخت کېنې ټېگي توري نه وي هغه د چا مخ دوه خبرې نه شي لېدې او د نن زمانې د ملانو په مخ دوه خبرې وي لکه د نورو شاعرانو په بې علمه ملانو عبدالقادر خټک هم ټکونه کړي دي.

واژگونه چارې په دهر کېنې ليدی شي محتسب کره شیشه د شراب وينم
په بني لاس پياله د ميو می نوشي کا په کېنې لاس کېنې ئې د فقهي کتاب وينم
که قاضي دی که مفتي دی که خطيب دی د همه وکره چنگ د رباب وينم
که پخوا فضل په علم په تقوی و اوس ئې فضل د دنيا په اسباب وينم" (۴۹)

زمانې په بدلو اقدارو طنز:

زمانه په منډه روانه ده. هر خوا د سائنس د ترقی شور دی خو دې ترقی سره سره د ژوند ټول اقدار بدلېږي خو دا بدلېدونکي اقدار ټول په ټوله مثبت نه دي. ښاغلی خټک هم د دغې بدلېدونکو اقدارو ژړا کوي.

نه پوهېږم چې په وېښ يم که خواب وينم
چې دا هسې رنگ کارونه عجب وينم
پلار زوي ته خبرې په نرمۍ کا
زوی و پلار و ته په قهر و عتاب وينم
په اميد د مال و ملک چې ورميراښ شي
د مورپلار له مرگه زوی ئې کامياب وينم (۵۰)

عبدالقادر دا ژړا کوي چې د رشتو هېڅ قدر پاتې نه شو او عجيبه عجيبه خبرې او په لېدو او اورېدو کېنې راځي.

دا خو شوې د عبدالقادر د فکر په حواله خبرې چې د هغه په شاعرۍ کېنې سنټرل تهيمز (Central Themes) څه څه دي او هغه مونږ د مخکېنې ورکړې شوې سرخطونو لاندې اوڅېړلې. اوس به د هغه د فن په حواله خبرې وکړو. د هغه د شاعرۍ د لوستونو نه پس د هغه د فن په حواله لاندېنۍ خبرې مخې ته راځي.

تشبیه او استعاره: تشبیه او استعاره د شعرونو خوند رنگ زیاتوي او هر شاعر د دې استعمال د خپلو جذباتو د اظهار دپاره کوي. ښاغلي خټک هم د محبوب د خدوخال سره رنگ رنگ څېزونو ته تشبیه ورکړې ده چې کلام ئې پرې خوندور ښکاري. یو څو مثالونه ئې دا دي.

په سپين مخ باندې ئې خط دی چې بنکارېري
که ئې شونډ ته مېړو جوړ بهير کړو" (۵۱)

راشه اوگوره زما زيبا صنم ته
که به گوري په يو حای شمس وقمر
په شړلو مگس نه درمي له قندو
ستا له شونډو به لار نه شي په شړل زړه" (۵۲)

موسيقيت: (صنعت ردالعجز علي الصدر)

تکرار څه ته چې په انگریزي کبني ریپیتیشن (Repetition) وئیلی شي، په عامو خبرو اترو کبني ښه
نه شي گڼلی. ولې د شاعری په ژبه کبني تکرار ښائست او خوند پیدا کوي. لکه صنعت ردالعجز علي
الصدر یو صنعت دی چې په هغې کبني تکرار وي. د عبدالقادر خټک په دېوان کبني د دې غزل داسې
دي چې د دې صنعت ښکاره مثالونه دي. د یو دوو غزلو دوه دوه شعرونه ورکوم.

یا مجنون شوم خوئي مې نور شئه یا ستا عشق راباندې زور شئه
یا ستا عشق راباندې زور شئه یا مجنون شوم خوئي مې نور شئه

غم هاله زما په کور شئه چې په تا باندې مئين شوم
چې په تا باندې مئين شوم غم هاله زما په کور شئه" (۵۳)

د بل غزل شعرونه به هم اوگورو!

نن په خوا راغله ماه رویه سمنبره سنبل بویه
سمنبره سنبل بویه نن په خوا راغله ماه رویه
وې ئې مې مه ځه له کویه چې ذلیل بې قدره نه شي
چې ذلیل بې قدره نه شي دی ئې مې مه ځه له کویه" (۵۴)

یوه مصرعه ده بیا هغه وړاندې وروستو شوې ده یعنې تکرار شوې ده او شعر ترې جوړ کړې شوی
دی. ولې په لوستونکو یا اورېدونکو بده نه لگي. داسې تکرار د کلام خوند زیاتوي. هم د دې
صنعت استعمال رحمان بابا هم کړی دی. لکه!

سر زما سامان زما څار شه تر جانان زما
څار شه تر جانان زما سرزما سامان زما

د فارسي او عربي استعمال (ذواللغتين): په شاعری کبني د دوو ژبو استعمال ته ذواللغتين وائي.
عبدالقادر خټک په فارسي او عربي ژبو عبور لري او د دې دواړو ژبو استعمال ئې کړی دی. خالص

په يوه ژبه کښې ليکل اسان کار دی چې قافيه او ردیف پکښې د دوو ژبو نه برابر کړی شوې وي - او دغه شان په شعرونو کښې د بلې ژبې نه ټکي راوړل هم دومره گران نه دي - خو ولې د دوو ژبو داسې استعمال دومره آسان کار نه دی او نه ئی هرڅوک کولی شي خو عبدالقادر ډېر په فنکاري سره د دې استعمال کړی دی - په دیوان کښې دوه غزلې داسې دي چې يوه مصرعه ئې د پښتو او بله د عربي ده او دا دوه غزلې څه ډېرې زیاتې خوندورې هم دي چې دې دیوان ته ئې ښکلا ورکړې ده - د مثال په توگه به ئې دوه دوه شعرونه وړاندې کړو -

بيا ئې مخ ونيو دلربا ئې نقاب افتح افتح يا مفتوح الابواب
گل شگفته شو په هر لور د بهار الصبوح الصبوح يا احباب

د بل غزل شعرونه څه په دې جوړ دی -

مخ په هر لوري جلوه کوي د يار ابصرو ابصرو اولوالبصار
بې محابا راکړه کښېږده قدم ليس في الدار غيرنا ديار

دغه شان په دیوان کښې يو پوره غزل د فارسي ژبې دی چې ژبه ئې ډېره آسانه او روانه ده او موسيقيت لري که يو بنده پرې نښوېږي خو هم صرف په اورېدو ترې هم خوند اخستی شي - د مثال په طور به ئې دا دوه شعرونه وړاندې کړم -

چو زلف عمرين دا چچ و خم کردی کرم کردی
دل دا ا ر س ر نو بند غم کردی کرم کردی
چو بکشودی نقاب از رخ نمودی عارض زيا
شب اندور ملا صبح دم کردی کرم کردی (۵۵)

تلميح:

په کلام کښې زړې تاريخي واقعي ته اشارې کولو ته تلميح وئيلي شي - تلميح د شاعر په علميت دلالت کوي او د کلام خوند ورسره سېوا کېږي - د عبدالقادر خان خټک دیوان هم ښکلي ښکلي تلميحات لري - لکه د مثال په توگه دا تلميح به ئې اوگورو:

صباحت ئې د يوسف ع همېش منظور ؤ
ځکه سپين شو د يعقوب ع د سترگو توري (۵۶)

ژبه او لهجه (Dictation):

د عبدالقادر خټک ژبه کښې سادگي او رواني ده - هېڅ څه پيچيده خبرې پکښې نشته - د هغه ژبه لکه د رحمان بابا ساده ده - هر سړی پرې ښه په آسانه پوهېدی شي - د هغه د لهجې او د ژبې خوږلت ډېرو پوهانو ستائيلی دی - لکه ښاغلی همېش خليل صېب وائي چې:

"دده په شاعري، کښې هغه ټول کيفيات، جذبات او احساسات راغونډ شوي دي. کوم چې د تغزل حسن گڼلی شي او هم دا هغه سامان دی. چې عبدالقادر خان ئې د يو اهم شاعر په اعزاز نمانځلی دی. اگر که د هغه ساده، روان او رنگين کلام کښې د فلسفي د قیقتیا نشته او د ماورائيات پيدا کولو نه ئې ځان ژغورلی دی او دا هر څه ئې د غزل لب و لهجې سره څار کړي دي. د عبدالقادر خان حسن بیان، د ژبې خوبې، د خیال نذرت او تشبیه، د الفاظو شیریني، فارسي ترکیبونو خوړلت او له متوازن الفاظو پيدا شوي هم اهنګي. د غوتو لوخوبیو چې شاعر ته د امتیاز کوم مقام ورکړی دی. یو څو مثالونه ئې دادي.

ددې ټولو خبرو نه مونږ په دې نتیجه رسو چې :

عبدالقادر خان خټک د یو ځانګړي انداز او آسانې او شیرینې لب و لهجې خاوند دی. د پښتو د دوؤ نوموړي شاعرانو خوشحال بابا او رحمان بابا نه علاوه عبدالقادر خان خټک د چا نه متاثره نه ښکاري. د افغانستان نوموړی لیکوال زلمی هیواد مل په دې حقله وائي:

"د عبدالقادر د شعر ژبه، پسته، نرمه، خوږه او له لطافته ډکه ده. ده چې د خپل شعر د ښکلي کولو له پاره کوم الفاظ انتخاب کړي دي. د الفاظو د انتخاب په شپوه کښې له خوشحال بابا سره څه فرقونه لري. دا خبره طبعي هم ده ځکه د یوه ښوونکي، مبلغ، خلیفه او صوفي طبیعت باید نرم او لطیف وي اما په مقابل کښې یوه مشر جنگیالي سردار طبیعت باید داسې خاص صلابت ولري چې له اجتماعي موقف سره ئې اړخ ولگوي. دې په خپلو غزلو کښې له خپل سر بېره یو ځای د رحمان بابا نوم هم اخلي. له دې دوؤ تنو سر بېره ماته خپله د ده په کلام کښې د کوم بل پښتانه شاعر نه د متاثرېدو څرک نه ښکاري." (۵۷)

د عبدالقادر خټک د شاعري په باب له د پښتو په ادبي څېړنو کښې ډېر څه وئیل شوي دي. که مشران دي که ځوانان دي هر چا دې د پښتو د اوچتې پائې د شاعرانو په ډله کښې اودرولی دی. زه به خپله خبره د زلمی هیواد مل په دې خبره راټوله کړم چې د عبدالقادر خټک د دیوان د لوستو نه پس معلومېږي چې عبدالقادر خټک په رښتیا شاعر دی. وینائې د زړه ویني دي. ده په دیوان کښې به داسې بیتونه او غزلیات ډېر لږ پيدا شي چې لفظي او معنوي محاسن نه لري. لنډه دا چې عبدالقادر د پښتو ژبې یو داسې شاعر دی چې مونږ ئې د نورو ژبو د شاعرانو په مخکښې ښه په فخر سره نوم اخیستی شو.

حوالي

- (۱) زخمي، بهرام، عبدالقادر خټک، پښتو، پښتو اکېډمي پېښور پوهنتون پېښور، ۱۹۸۳، مخ ۱۲
- (۲) خویشګي، پرويز مهجور، ډاکټر، د عبدالقادر خان خټک ژوند، فن او شخصيت، پښتو، پښتو اکېډمي پېښور پوهنتون پېښور، ۲۰۰۲، مخ ۲۶-۱۲۵
- (۳) خټک، راج ولي شاه، ډاکټر، Abdul Qadir Khan Khattak, A Pashtun Contemporary of Shah Abdul Latif Bhitai، پښتو، پښتو اکېډمي پېښور پوهنتون پېښور، ۲۰۰۲، مخ ۱۰، ۱۱
- (۴) د عبدالقادر خان خټک ديوان، (تحقيق و ترتيب: پروفېسر جهانزيب نياز، پښتو اکېډمي پېښور پوهنتون، مارچ ۲۰۰۲، ص ۲۲۷
- (۵) هم دغه ص ۲۷
- (۶) هم دغه ص ۳۵
- (۷) هم دغه ص ۲۰۵
- (۸) هم دغه ص ۲۲۲
- (۹) هم دغه ص ۴۸
- (۱۰) هم دغه ص ۴۸
- (۱۱) هم دغه ص ۹۶
- (۱۲) هم دغه ص ۱۷۸
- (۱۳) هم دغه ص ۴۰
- (۱۴) هم دغه ص ۵۵
- (۱۵) هم دغه ص ۱۶۱
- (۱۶) هم دغه ص ۷۶
- (۱۷) هم دغه ص ۷۶
- (۱۸) هم دغه ص ۱۶۸
- (۱۹) هم دغه ص ۵۳
- (۲۰) هم دغه ص ۱۲۴

- (۲۱) هم دغه ص ۵۴
- (۲۲) هم دغه ص ۲۰۹
- (۲۳) هم دغه ص ۵۳
- (۲۴) هم دغه ص ۴۵
- (۲۵) هم دغه ص ۴۸
- (۲۶) هم دغه ص ۲۶
- (۲۷) هم دغه ص ۳۱
- (۲۸) هم دغه ص ۶۰
- (۲۹) هم دغه ص ۴۲
- (۳۰) هم دغه ص ۴۹
- (۳۱) هم دغه ص ۷۲
- (۳۲) هم دغه ص ۱۱۵
- (۳۳) هم دغه ص ۱۳۱
- (۳۴) هم دغه ص ۸۹
- (۳۵) هم دغه ص ۴۷
- (۳۶) هم دغه ص ۴۹
- (۳۷) هم دغه ص، ۴۶
- (۳۸) هم دغه ص ۳۶
- (۳۹) هم دغه ص ۳۹
- (۴۰) هم دغه ص ۴۰
- (۴۱) هم دغه ص، ۳۷
- (۲۴) هم دغه ص، ۶۱
- (۴۳) هم دغه ص ۱۰۴
- (۴۴) هم دغه ص ۳۶
- (۴۵) هم دغه ص ۶۸

-
- (۴۶) هم دغه ص ۵۶
- (۴۷) هم دغه ص ۷۹
- (۴۸) هم دغه ص ۱۸۹
- (۴۹) هم دغه ص ۱۰۶
- (۵۰) هم دغه ص ۱۰۶
- (۵۱) هم دغه ص ۵۵
- (۵۲) هم دغه ص ۱۲۵
- (۵۳) هم دغه ص ۱۳۸
- (۵۴) هم دغه ص ۱۵۹
- (۵۵) هم دغه ص ۱۹۰
- (۵۶) هم دغه ص ۱۷۲
- (۵۷) هېوادم، زلمی، فرهنگيالی عبدالقادر، ليکوال، شاعر، مترجم او صوفي، پښتو، پښتو اکېډيمي پېښور پوهنتون پېښور، ۲۰۰۲، مخ، ۹۵
-